

## समाचार

सफाई कार्यों में लापरवाही पर महापौर ने दिखाए कड़े तेवर  
(व्यवस्था को दुरुस्त करने, नियमित सफाई कार्य करने व आवश्यकतानुसार स्थलों पर डस्टबिन रखने के दिये कड़े निर्देश )



कोरबा 14 जून 2016 –जनसंपर्क भ्रमण व वार्डों के निरीक्षण के दौरान साफ-सफाई कार्यों में लापरवाही परिलक्षित होने तथा कचरे के यत्र-तत्र बिखरे होने को गंभीरता से लेते हुए महापौर श्रीमती रेणु अग्रवाल ने कड़े तेवर दिखाते हुए गहरी नाराजगी जाहिर की, उन्होने सफाई व्यवस्था को चुस्त-दुरुस्त करने, नियमित रूप से सफाई कार्यों का संपादन करने तथा आवश्यकतानुसार स्थानों पर कचरा पेटी रखवाए जाने के कड़े निर्देश अधिकारियों को दिये।

महापौर श्रीमती रेणु अग्रवाल ने आज बालको जोन के विभिन्न वार्डों में स्थित लगभग आधा दर्जन बस्तियों में पहुंचकर जनसंपर्क भ्रमण किया, नागरिकों से भेंट की, उनकी समस्याओं को जाना तथा निराकरण के संबंध में आवश्यक दिशा निर्देश अधिकारियों को दिये। इस दौरान महापौर श्रीमती अग्रवाल ने बालको क्षेत्र के वार्ड क्र. 35 हाउसिंग बोर्ड कालोनी, वार्ड क्र. 36, वार्ड क्र. 37 दैहानपारा, वार्ड क्र. 40 नेहरुनगर सहित आधा दर्जन से अधिक बस्तियों एवं मोहल्लों में भ्रमण किया। वार्ड क्र. 35 हाउसिंग बोर्ड कालोनी, वार्ड क्र. 36 एवं वार्ड क्र. 40 नेहरुनगर में साफ-सफाई कार्यों का अभाव, नालियों में कचरे का जमाव तथा यत्र-तत्र बिखरे हुए कचरे को देखकर महापौर श्रीमती अग्रवाल ने सफाई व्यवस्था लेकर अपनी गहरी नाराजगी जाहिर की। उन्होने स्वच्छता विभाग के अधिकारियों एवं सफाई कार्य एजेंसियों को कड़ी फटकार लगाते हुए व्यवस्था को दुरुस्त करने के कड़े निर्देश दिये। उन्होने कहा कि वार्डों में नियमित रूप से सफाई कार्य संपादित हों, यह अंतिम रूप से सुनिश्चित करें, सफाई कार्यों के पश्चात एकत्रित कचरे का तुरंत उठाव करें एवं कचरे का परिवहन कर उसे उसी दिन डंपिंग यार्ड में ले जाए, उन्होने कहा कि सफाई कार्यों में लापरवाही क्षम्य नहीं होगी। महापौर श्रीमती अग्रवाल ने अधिकारियों को निर्देश दिये कि वार्डों एवं बस्तियों में आवश्यकतानुसार स्थलों पर डस्टबिन रखवाएं, ताकि आमजन घरों से निकले हुए अपशिष्ट को डस्टबिन में डाल सके।

उन्होंने इस मौके पर आमजन से भी अपील की कि वे घरों से निकले कचरे को डस्टबिन में ही डालें, कचरे को डस्टबिन के बाहर या सड़कों पर न फेंके तथा साफ-सफाई व्यवस्था में सहयोग करें। महापौर श्रीमती अग्रवाल ने वार्ड क्र. 36 में निगम द्वारा नवनिर्मित सामुदायिक भवन का निरीक्षण भी किया। उन्होंने अपने भ्रमण के दौरान वहां के निवासियों से भेंट की, उनकी समस्याओं को जाना तथा निराकरण के संबंध में अधिकारियों को आवश्यक दिशा निर्देश दिये।

महापौर के भ्रमण के दौरान निगम की मेयर इन काउंसिल की सदस्या इंदिरा कौशिक, विकास डालमिया, पंचराम आदित्य, मुकेश पाण्डेय, वरिष्ठ स्वच्छता निरीक्षक डॉ.संजय तिवारी, सहायक अभियंता तपन तिवारी, उपअभियंता गोयल सिंह विमल, गुलिस्ता साहू, के.के. चौकसे, पीयूष पाण्डेय, विजय सिंह, राजू वर्मन, राकेश पंकज, बल्लू थवाईत, चांदनी बानो, माया सिंह, अमीमुद्दीन अंसारी, परदेशी गुप्ता, टीकाराम साहू आदि के साथ काफी संख्या में नागरिकगण उपस्थित थे।